

में नहीं चाहता चिर सुख - सुमित्रानंदन पंत

में नहीं चाहता चिर-सुख,  
में नहीं चाहता चिर दुख;  
सुख-दुख की खेल मिचौनी  
खोले जीवन अपना मुख।  
सुख-दुख के मधुर मिलन से  
यह जीवन हो परिपूरण;  
फिर घन में ओझल हो शशि,  
फिर शशि से ओझल हो घन।  
जग पीड़ित है अति-दुख से,  
जग पीड़ित रे अति-सुख से,  
मानव-जग में बँट जावें  
दुख सुख से औ' सुख दुख से।  
अविरत दुख है उत्पीड़न,  
अविरत सुख भी उत्पीड़न,  
दुख-सुख की निशा-दिवा में,  
सोता-जगता जग-जीवन।  
यह साँझ-उषा का आँगन,  
आलिंगन विरह-मिलन का;  
चिर हास-अश्रुमय आनन  
रे इस मानव-जीवन का!